

ሰንበት ዘስምዖን

ብአቱ

የካቲት 6 2014 ዓ.ም. (2/13/2022)

መዝሙር: መሀሩን እለ ቀደሙን ምጽአቶ ለክርስቶስ... ቅድመና ዝነበሩ ናይ ክርስቶስ ልደቱ ጥምቀቱ ግልጽቱ መሂርምና። መልአኽ ንግርያም ከበሰራ እንከሎ ወዲ ክትወልዲ ኢኺ ኢልላ። መዓልቲ ምውላዳ ምስ በጽሑ ክኣ ወለደቶ፣ ዮሐንስ ኣጠሚቕዎ መለኮቱ ንምሕታቱ ግን ኣይከአለን። ስምዖን ኣብ ሕፅኑ ተቐቢልዎ ሕልንኡ ገሊጽሉ፣ የማናዩን ምኽሩን ንኣቦ ዝኾነ ከድሕነና መጽአ።

ንግባት: 1ጢሞ፣ 5:5-10 ያዕ 5:13-20፣ ግ.ሓ. 3:17-26፣ ሉቃ 2:21-40።

ምስባክ: ዘእንበለ ይቁም ኣድባር ወይትፈጠር ዓለም ወምድር፣ እምቅድመ ዓለም ወእስከ ለዓለም ኣንተ ክመ፣ ኢትምጦ ለሰብእ ለኃሳር መዝ.89።

ካብ ዕለት 8-12 የካቲት ኣብ ሰንበት እንተ ወዓለ ዘስምዖን ይብሃል። ስምዖን ንኢየሱስ ኣብ ሕቕፋ ዝተቐበለ ንመጻኢ ሕይወት ኢየሱስን ግርያምን ብትንቢት ዝተዛረብ እዩ (ሉቃ 2:27-35)። ናይ ሎሚ መዝሙር ምስቲ ናይ ስምዖን ትንቢትን ሕይወትን ኣተሓዘዙ ናይ ኢየሱስ እንታይነትን ንሕና ኣመንቱ ክንለብሶ ዝግብኣና ሕይወት ይነግረና።

ሰንበት ዘስምዖን ነቲ ኣብ ወንጌል ሉቃስ ዝንገረና ብዛዕባ ስምዖን ነብይ ክነስተንትን ይሕግዘና። እስራኤላውያን ንርእሶም ከም ሕሩይ ህዝቢ ኣምላኽ እዮም ዝሓሰቡ በዚ ኸኣ ዝዓበየን ዝሓየለን መንግስቲ ከም ዝተኸሉ ይኣምኑ። እንተ ኾነ ኣብ ታሪኽም ከምዝተራእዩ እዚ ኣብ ግብሪ ክኸውን ከምዘይክአል እዮም ርእዮም። ካብ ርእሶም ተበጊሶም ኣብቲ ዝምነይዎ ከም ዘይበጽሑ ታሪኽም ጽቡቕ ገሩ ምሂርዎም። ዝበዘሙ ኣይሁድ ሕሩይ ህዝቢ ኣምላኽ ስለ ዝኾኑ ሓደ መዓልቲ ዝዓበየን ዝሓየለን ናይ ዓለም ጎይቶትን ንመንግስታት ዝመልኩን ከምዝኾኑ ይኣምኑ። እዚ ተግባራዊ ክኸውን ገለ ካብ ሰማይ ሓደ ሓይሊ ወሪዱ ንኹሉ ኣጥፊኡ ንሶም ከም ዝነግሱ ይሓስቡ። ገለ ኸኣ ሓደ ካልእ ንጉሥ ካብ ዓለት ዳዊት ከም ዝትንሥእ እሞ ኩሉ እቲ ናይ ጥንቲ ክብርን ግርማን ክምለስ እዩ ይብሉ። ገለ እውን ኣምላኽ ብቐጥታ ኣብ ታሪኽ ባዕሉ ብመለኮታዊ ኃይሊ ከም ዝኣቱ ኸው ዓቢ መንግሥቲ ከም ዝተኸለሎም ይኣምኑ። እንተ ኾነ ኣንጻር እዚ ኹሉ ዝተባህለ ገለ ውሑዳት ብሱቕትኦም ዝፍለጡ ናይ ዝኾነ ኃይሊ ወይ ወተሃደራዊ ኃይሊ ዘይጸበዩ ኣብ ቀጻሊ ጸሎትን ብተስፋን ሱቕታን ክሳብ ኣምላኽ ዝመጽእ ዝጸበዩ ነሮም፣ ምሉእ ሕይወቶም ብተስፋ ይጸበዩ ነሮም። ስምዖን ሓደ ካብዚኦም እዩ ነሩ። ኣብ ጸሎትን ኣምልኾን ብትሕትናን ብእምነትን ንምጽአት ኣምላኽ ይጸበ ነሩ። እግዚአብሔር ከኣ ብመንፈስ ቅዱስ ገሩ ንቅቡእ ኣምላኽ ዝኾነ ንጉሥ ከይርኣዩ ከም ዘይመውት ገሊጽሉ ነሩ። ኣብ ኢየሱስ እቲ ንጉሥ ንሱ ከም ዝኾነ ርእዩ ኸው ኣመስጊኑ።

ስምዖን ነብይ ንኢየሱስ ኣብ ሕቕፋ ምስ ሓዞ ከምቲ ብዙሓት ንኢየሱስ ምስ ረኸቡ ዝገብርዎ ኣብዚ ዓለም ክነብር ኣይብሃገን ኦ ጎይታይ ደጊም ንባርያኽ ኸም ቃልካ ብሰላም ኣፋንዎ ከመይ ኣዲንተይ ነቲ ምድኃንካ ርእየናኦ እየን (ሉቃ 2:29-30) እናበለ ዕብየትን ጸጋን ንኢየሱስ ምስ ረኸብና እንዕደሎ ይገልጻልና። ሰብ ኣብ ልቡ ኣብ ከባቢኡ ዕብየት ኣምላኽ ክርኢ ምስ ከኣለ መንግስተ ሰማይ ኣብ ምድሪ እዩ ዝነበር። ቅ. ጴጥሮስ ኣብ ደብረ ታቦር ተልውጦ ራእይ ኢየሱስ ምስ ረኣየን ክብሪ መንግስተ ሰማይ ምስ ኣስተማቕረን ጎይታይ ንኣና ኣብዚ ምንባር ጽቡቕ እዩ (ማቴ 17:1-9) እናበለ ካብቲ ዝርእዮ ዘሎ ሓጎስ ክቕይር ኣይደለን። ፊሊጶስ ንኢየሱስ ጎይታይ ነቦ ኣርእየና እምበር ይኣኸለና ኢልዎ (ዮሐ 14:8)። ንኣምላኽ ድሕሪ ርኢና ዘድሊ ነገር የብልናን ማለቱ እዩ፣ እንተ ኾነ ኢየሱስ ንፊሊጶስ እዚ ኹሉ ዓመታት ምሳኹም ነሪ ኣይፈለጥካን ንኣይ ዝርኣዩ ነቦ ይርኢ ኢሉ ንሱን ኣብኡን ሓደ ከምዝኾኑ

ነገርዎም። ንኢየሱስ ክንርኢ ክንረክብ ከሎና ፍሉይ ጸጋን በረኸትን ኢና እንረክብ። ኣብ ቅዱስ መጽሐፍ ንኣምላኽ ዝርኣየ ኣብ ናይ ዓለም ነገር ክምለስ ኣይደልን እዩ ምላኽ ምንባር ይሕሸኒ ነይታየ እዩ ዝብል።

ኢየሱስ ብዙሕ ተአምራታትን ስብከትን ምስ ገበረ ብዙሕ ህዝቢ ይስዕቦ ነፍሒ ኣደ እዋን ብዙሕ ህዝቢ ንመዓልታት ስዒብዎ ነዚ ዝተዓዘቡ ሓዋርያት ኣፋንዎም ኣብዚ ከይሞቱና ዝዓይነቱ ኢዩ። እቶም ህዝቢ በቲ ካብኡ ዝሰምዕዎ ዝነበሩን ዝገብሮ ተአምራታት ርእዮም ንርእሶም ዘንጊዎም ንሓ ከምዘይብለን ኣባግዕ ደድሕሪኡ ይኸዱ ነሮም። ንኢየሱስ ሰሚዑን ኣለልዩ ዝርኣየ ኣብ ሕይወቱ ፍሉይ ሰላምን ቅሳነትን እዩ ዝሰምዖ እዚ እዩ ኣብ ሕይወት ስምዖን እንርእዮ።

ኣብ መስዋዕቲ ቅዳሴ ክንሳተፍ ከሎና ኢየሱስ ብርእሱ ኣብ መንጎና እዩ ዝርከብ፤ ዓይኒ ሕልናና ክርኢ እንተ ዝኸለል ቅዳሴ ነዊሑና፤ ደኺምና እናበልና እነዕለብጦ መሕዘና ምኽንያቱ ምሳና ዘሎ መን ምዃኑ እንተ ንፈልጥ ከምቲ ነታ ሳምራዊት ሰበይቲ ዝተባህላ ህያባ ኣምላኽን እቲ ኣስትይኒ ዚብለኪ ዘሎ መን ምዃኑን እንተ ትፈልጥስ ንሰኺ ምለመንክዮ ኔርኪ፤ ንሱ ኸኣ ማይ ሕይወት ምሃበኪ ነፍሒ (ዮሐ 4:10) ዝበላ ንኣና እውን እዚ ኣብ ቅድመኻ/ኺ ዘሎ ብሓቂ ክትርእዮን ክትአምኖን እንተ ትኸለል እዚ ኹሉ ኣይምበልካን ይብለና። ኣምላኽ ሎሚ እውን ክንፈልጦ ክነለልዮ ይደሊ ኣሎ ምስ ስምዖን ነብይ ኮና ንቀበሎ ንርኣዮ ሽዑ ሕይወት መንግስተ ሰማይ ክንትምነ ኢና።

ቤተ ክርስትያን ሎሚ እውን እምነትና ኣብ ኣምላኽን ኣብቲ እንኮ ወዲ ኣምላኽ ኢየሱስ ክርስቶስ ክንገብር ተዘኻኻረና ኣላ። ክርስቶስ ብትንግኤኡን ሞቱን ንሞት ስዒሩ ኣብ ዘለዓለማዊ ሕይወት እምነትና ተስፋን ኣጽኒዕዎ እዩ። ተሪፉ ዘሎ ናተይን ናታትኩም እሸታ ጥራሕ እዩ። ንክንሰምዖን ክንቀርቦን ንዝሓትት ዘሎ ኣምላኽ መልሲ ክንህብ እዋኑ እዩ።

ኣእዛና ንቃል ኣምላክ ክሰምዓ ጽንክብላ እዋ ክምልሳ፤ ኣዲንትና ቋሕ ኢሊን ክርእዩ እዋ እርኢ ኣሎኹ ኢልና ንኢየሱስ ኣሰሩ ክንስዕብ ናይ እዋና ሕቶ መልሲ ዝደሊ እዩ። ከምቲ ኤርምያስ ኣብ 5:21 ዝብሎ እዩ ኩነታትና ኣቶም ልቢ ዘይብሎም ዓይኒ ኸለዎም ዘይርእዩ፤ እዝኒ ኸለዎም ድማ ዘይሰምዑ ዓይሱ ሕዝቢ። ኣብ ልብና ተመሊስና ኣምላኽ ካባይ እንታ ይደሊ ኣሎ ኢልና ሕይወትና ንሕተት፤ ኣብ ጽምዋ ኣቲና ምስ ኣምላኽ ጥራሕ ንዛረብ ሽዑ ክምልሰልና እዩ።

ኣብ ትንቢት ኤርምያስ 17:5-8 ዘሎ እንተ ኣንበብና ሳዕቤን እምነት ኣብ ገዛእ ርእስናን ኣብ ካልኣት ሰባትን ክንገብር ከሎና ከምዚ እናበለ ይገልጽ ኣብ ሰብ ዝውክል እወ እሙንቶኡ ኣብ ምድራዊ ሰብ ዚገብር ብልቡ ኻባይ ካብ እግዚአብሔር ዚርሕቕ ሰብ ርጉም እዩ ይብል። በዘን ቃላት ገሩ ኣምላኽ ዝብለና ኩሉ እዚ ናይ ዓለም ነገራትን ካብ ኣምላኽ ተፈሊና እንገብሮ ነገራት ኩሉ የውድቕና ምኽንያቱ ዓወትናን ሕይወትና ብርእሱ ኣብዚ ነገራት ስለ ዘይጽጋዕ።

ቃል ኣምላኽ ኣብ ዓሚቕ ኣስተንትኖ ክንኣቱ እዩ ዝዕድመና። ንርእስና ኣብ መንን ኣብ እንታይን እዩ እምነተይ እናበልና ክንሓትት ይግብኣና። እምነትና ኣብ ኣምላኽ ክንገብር እንከሎና እቲ ዝበለጸ ኣቅራቢ ኣብ ሕይወት እዩ። ብርግጽ ከም ሰበ መጠን ኣብዚ ሕይወት ክንገብሮን ክንኮኖን ዘሎና ኣሎና ስለዚ ንኹሉ ናይ ዓለም ነገርን ርእስናን ምድርባይ ማለት ኣይኮነን። ግን ክንርስዮ የብልናን ኣምላኽ እዩ ህልዋት ዝገበረናን ኣብ ኩሉ እንገብሮ ኃይልን ክእለትን ሂቡ ከም እንገብር ዝገብረና ዘሎ።

ብዘይ ኣምላኽ ምንባር ማለት ምማት እዩ፤ ብዘይክኡ ሓንቲ የብልናን ከም ብፁእ ሊምበርማን (Nenerabl Libermann, C.Sp) ዝብሃል ደጋጊሙ ኣብ ጳዕሪ ሞት እንከሎ ዝብሎ ኣምላኽ ኩሉ እዩ፤ ሰብ ወላ ሓንቲ ኣይኮነን፤ ኣምላኽ ኩሉ እዩ ሰብ ሓንቲ ኣይኮነን። እዚ ኣብ ርእስና ተመሊስና ክንሓስብ ይዕድመና፤ እንታይ ድኣ እዩ እዚ ኣብ ዓለምና ካብ ውልቀ ሰብ ጀሚርካ ክሳብ ብሃገር ደረጃ ሃገርና ምባልን ኣነ ዘብል ትዕቢት ክፍኣት ገዚኡ ንደቂ ሰብ ኣብ ዓዘቕቲ ስቓይን ጭንቀትን ኣውራዱ ንሰብ እንታይነቱ ዘጥፍእ ዘሎ? ሕጽር ብዝበለ ኣብ ልብናን ኣምላኽ ክነግስ ስለ ዘይክኣል እዩ።

ንኣምላኽ ምሉእ እምነት ገርካ ሕይወትካ ምምራሕ ምንጪ ውሽጣዊ ሓጎስን ሰላምን ቅሳነትን እዩ። መዘምር ዳዊት ኣብ መዝ. 125:1 ከምዚ ይብለና እቶም ብእግዚአብሔር ዚውክሉ ኸምታ ዘይትናወጽ

ንዘለዓለም እትነብር ከረን ጽዮን እዮም ይብለና። አምላኽ ዝሓዘ ሕይወት ኩሉ ዝሓዘ እዩ። እሞ ሎሚ ንመን ሒዝና አሎና? ምስ ሰባት ዘሎና ርክብና አብ እንታይ ዝተመስረተ እዩ? ብዙሕ ጊዜ አብ ግዙፋዊ ጥቕሚ እዩ ዝምስረተ ክገብረልካ ግበረለይ ዝዓይነቱ ሕይወት ስለዚ ርክብና ብዓይኒ አምላኽ ርኢና አብ ቤት አምላኽ ንመለስ።

ምስ አምላኽ ርክብ ዘለዎ ሰብ አምላኽ አብ ሕይወቱ ዓስቡ ይህቦ እዩ። እስራኤላውያን ምስ አምላኽ ጥቡቕ ርክብ ክገብሩ እንከለው ሰላም ፍቕሪ ሓድነት ይረኽቡ ነሮም ካብ አምላኽ ክፍለዩ እንከለው ግን ብአንጻሩ ስደት ሞት መከራ ጥመት ይወርዶም ነሩ። ሕይወት ስምዖንን ሓናን ነዚ ብግሁድ ይገልጻልና። ወላ እኳ ብዕድመ ይሸምግሉ ንአምላኽ ይረኽብዎ ስለ ዝነበሩ ሕጉስ ሕይወት ነሮም። አብ መወዳእታ ኸአ ነቲ ሓደ ወዱ ክርእዩ ዝተዓደሙ ኮኑ። አምላኽ ኩሉ ጊዜ ይዕድመና እዩ ንዕድሚኡ አኽቢርና ክንቅበል እንተ ኸአልና ዕጫና ከምቲ ናይ ስምዖንን ሓናን እዩ። ንወዲ አምላኽ ክንቅበል ብቑዓት ንኸውን።

ማርያምን ዮሴፍን ንኢየሱስ አብ ቤተ መቐደስ ምስ አእተውዎ ስምዖንን ሓናን ከም ዝተቐበልዎ ዝነግር ፍሉይ መልእክቲ አልኦ። ንአምላኽ ክትቅበል ንጹሕ ልብን ትሑት ሕይወትን ክህልወካ ይግባእ። ጸሎትን ትሕትናን አብ ቤት አምላኽ አብ ስርዓተ አምልኮ ቀጺልካ ምስታፍ የድሊ። አምላኽ ትሑት ልቢ እዩ ዝደሊ ትዕቢት አንነት ከምኡ ጸሎት ዘይምግባር ካብ አምላኽ የርሕቕና። ሕይወትና ምስ አምላኽ ዝተአሳሰረ ክኸውን እንከሎ አብ ሓጎስን ፍቕርን ኢና እንርከብ።

ማርያምን ዮሴፍን ንኢየሱስ ሒዞም አብ ቤተ መቐደስ ከይዶም አብኡ ተልእክኡ ጀሚሩ። ክንድሰብ ምስ አኸለ ተልእክኡ ምስ ፈጸመ ኸአ ንገዛእ ርኢሱ አብ ቅድሚ ኩሉ አብ መስቀል አወፊዩ። በዚ ንሕና ተልእክኡ አብ ቤተ መቐደስ ብምእታዉ ስለ ዝጀመርን ንገዛእ ርኢሱ ብምውፋይን ንሕና አብ ሕይወቱ ከም እንሳተፍ ኮና። ንሕና ብጥምቀት ጉዕዞ ሕይወትና አብ ቤተ ክርስትያን አብ መቐደሱ ንጅምሮ። ምስ ሞትና ኸአ ሬሳና አብ ቤተ ክርስትያን ይመጽእ ስለዚ ሕይወትና ምስ አምላኽ ጀሚሩ ምስኡ ዝውድእ ምዃኑ ክንዝንግዕ የብልናን። ዓቢይ ትምህርቲ እንምሃሮ እንተሎ ንአምላኽ ሕይወትና ክነወፊ ደረት የብሉን።

አምላኽ ኩሉ ጊዜ አብ ዝሃቦ ተስፋ እሙን እዩ። ብፍላይ ነቶም ዘፍቅርዎን እሙናት ዝኾኑን። ስምዖንን ሓናን አብነትና እዮም። ስምዖን ንኢየሱስ ምስ ረአየ ንሱ እቲ ነሕዛብ ብርሃን ንሕዝብኻ እስራኤልውን ክብሪ ዚገልጽ እዩ ኢሉ። በዚ ኢየሱስ ብርሃና ስለ ዝኾነ ንሕና እውን ምስኡ ክንበርህ ከምዘሎና ክንሓስብ ይግባእ።

እምብአር እቲ ጽቡቕን ዘሓጎስ ዜና ናይ ሎሚ አብዚ ዓለም እንከሎና ወላ ሓደ ሰላምናን አእምሮናን ውሽጣዊ ሓጎስናን ክሰርቀና አይግባእን። ምኽንያቱ እምነትና አብዚ ዓለም ወይ እውን አብ ሰብ ከማና አይኮነን። እንታይድኦ እምነትና አብቲ ዝሞተን ዝተንሥኡን ክርስቶስ መድኃኒናን ተስፋ ዓለምን ዝኾነ እዩ። መዘምር ነዚ ሰናይ ዜና ከምዚ እናበለ አሕጺሩ ይገልጻልና እቲ አብ እግዚአብሔር ዝአምን ሰብ ብፁእ እዩ (መዝ. 40:4)።

አብ አምላኽ ምሉእ እምነት ገርና ሓቅን ሰላምን ዝሓዘ ሕይወት ሒዝና ንሓውናን ሓፍትናን አፍደገ ሰማይ ክንከፍተሎም መብራህቲ ኮና ካብ ጸጋም ናብ የማን እንመልሶም ኮና ክነብር ነቲ ክአል ኩሉ አምላኽ እሙን ረድእኻ ክኸውን ሓግዞኒ ንበሎ። ነዚ ኸአ የብቅዓና።

አባ ንጉሠ ፍሥሓ